

**नागरी सहकारी बँकांना सामोपचार परतफेड
योजना लागू करण्याबाबत**

**महाराष्ट्र शासन
शासन निर्णय क्रमांक-युआरबी-१८०७/प्र.क्र. ४५९/७-स,
सहकार, पणन व वस्त्रोद्योग विभाग,
मंत्रालय, मुंबई - ४०० ०३२.
दिनांक - २६ जून, २००७**

- वाचा - १) शासन निर्णय, स.प.व व.विभाग,क्र.युआरबी-१८०६/प्र.क्र.२६३/७-स, दिनांक ९/५/२००७
२) सहकार आयुक्त व निबंधक, सहकारी संस्था, महाराष्ट्र राज्य, पुणे यांचे अ.शा. पत्र
क्रमांक- नागरी बँका/डी-४/सामोपचार प.फे. योजना/०७/१५६०, दि.१८ जून, २००७
३) महाराष्ट्र सहकारी संस्था नियम, १९६१ चे नियम ४९
४) महाराष्ट्र सहकारी संस्था अधिनियम, १९६० चे कलम १५७

प्रस्तावना -

राज्यातील नागरी सहकारी बँकांना वसूल न झालेल्या थकीत कर्जाची तरतुद करावी लागत असल्याने बँकांच्या अनुत्पादक मत्तेत (एन.पी.ए.) वाढ झाली आहे. त्यामुळे बँकांना मोठ्या तरतुदी कराव्या लागत आहेत. त्यामुळे बँकांचे स्वनिधी नष्ट होऊन ठेवीदारांच्या ठेवींमध्येही घसरण होत आहे. ठेवीदारांच्या ठेवींना निर्माण होत असलेला धोका विचारात घेऊन रिझर्व्ह बँकेने अशा बँकांवर निर्बंध जारी केलेले आहेत व करीत आहे. त्यामुळे ठेवीदारांमध्ये असुरक्षिततेची भावना निर्माण होत आहे. त्याचा परीणाम नागरी सहकारी बँकांच्या ठेवी कमी होण्यामध्ये व काही ठिकाणी मोठ्या प्रमाणावर ठेवी काढण्यात येत असल्यामुळे बँका बंद पडण्याच्या मार्गावर आहेत.

नागरी सहकारी बँकांची एन.पी.ए. मधील वसुली जलद गतीने होण्यासाठी आर.बी.आय. ने यापूर्वी काही योजना जाहीर केल्या होत्या. या योजनांची वाढीव मुदत या जून अखेर संपुष्टात येत आहे. बहुतांशी बँकांची एन.पी.ए. हे सन २००१ नंतरचे असल्यामुळे रिझर्व्ह बँकेच्या एकरकमी तडजोड योजनेचे लाभ बऱ्याच कर्जखात्यांना देता येत नाही. त्यामुळे बँकांच्या कर्जवसुलीमध्ये भरीव कामगिरी दिसून येत नाही. बँकांचे ताळेबंद स्वच्छ करण्याच्या उद्देशाने शासनाने संदर्भ क्रमांक १ च्या शासन निर्णयान्वये या बँकांना सामोपचार परतफेड योजना लागू करण्याबाबत सूचना निर्गमित केल्या आहेत. सदर शासन निर्णयाप्रमाणे प्रत्येक बँकेने त्यांची सामोपचार परतफेड योजना बनवून त्यास शासनाची मंजूरी घेणे अपेक्षित होते. राज्यातील सुमारे ६०० नागरी सहकारी बँका आणि प्रत्येकाची वेगवेगळी योजना छाननी करून त्यावर आयुक्त कार्यालय व शासन स्तरावर कार्यवाही करणे अडचणीचे व कालापव्यय करणारे ठरण्याची शक्यता आहे. यामध्येही प्रत्येक नागरी सहकारी बँकेची वेगळी योजना असल्यास कर्जदारांमध्ये संभ्रमाणे वातावरण निर्माण होण्याची व काही ठिकाणी वाद निर्माण होण्याची शक्यता नाकारता येत नाही. ही बाब विचारात घेता राज्यातील सर्व नागरी सहकारी बँकांची योजना एकसारखी असणे आवश्यक आहे. सबब, सहकार आयुक्त व निबंधक, सहकारी संस्था, महाराष्ट्र राज्य, पुणे यांनी त्यांचे संदर्भ क्रमांक २ च्या पत्रातील शिफारशी लक्षात घेऊन सर्व नागरी

सहकारी बँकांसाठी सामोपचार परतफेड योजनेस मंजूरी द्यावी असा शासनाने निर्णय घेतलेला असून शासन खालीलप्रमाणे आदेश देत आहे.

आ दे श

या शासन निर्णयासोबत परिशिष्ट 'अ' मधील सामोपचार परतफेड योजना राबविण्यास शासन मंजूरी देत आहे. व संदर्भ क्रमांक १ चा शासन निर्णय रद्द करण्यात येत आहे. ही योजना राबविण्यात यावी म्हणून महाराष्ट्र सहकारी संस्था अधिनियम, १९६० च्या कलम १५७ नुसार प्राप्त झालेल्या अधिकारांचा वापर करून शासन महाराष्ट्रातील नागरी सहकारी बँकांना भारतीय रिझर्व्ह बँकेच्या मार्गदर्शक सूचनांच्या अधिन राहून ही योजना अंमलात आणण्यापूरती महाराष्ट्र सहकारी संस्था नियम, १९६० च्या कलम ४९ मधील तरतुदीमधून सूट देत आहे. सदर आदर्श सामोपचार योजनेची प्रत सोबत जोडली आहे. तसेच या योजनेला स्थायी आदेशाचे (Standing Orders) चे स्वरूप देण्यात येत असून योजनेच्या तपशिलाबाबत सहकार आयुक्त व निबंधक, सहकारी संस्था, महाराष्ट्र राज्य, पुणे हे सक्षम अधिकारी असतील.

सदर शासन निर्णय, महाराष्ट्र शासनाच्या www.maharashtra.gov.in या वेबसाईटवर उपलब्ध करण्यात आला असून त्याचा संगणक सांकेतांक २००७०६२११२५४०९००१ असा आहे.

महाराष्ट्राचे राज्यपाल यांचे आदेशानुसार व नावाने,

(प्र.सं.इंदुलकर)

उप सचिव, महाराष्ट्र शासन,

सहकार, पणन व वस्त्रोद्योग विभाग.

सोबत - परिशिष्ट - 'अ'

प्रति,

१. मुख्य महाव्यवस्थापक (नागरी बँका), भारतीय रिझर्व्ह बँक, सेंट्रल ऑफिस, १ ला मजला, गारमेट हाऊस, वरळी, मुंबई- ४०० ०१८,
२. उप मुख्य सरव्यवस्थापक, भारतीय रिझर्व्ह बँक, सेंट्रल ऑफिस, १ ला मजला, गारमेट हाऊस, वरळी, मुंबई- ४०० ०१८
३. सहकार आयुक्त व निबंधक, सहकारी संस्था, महाराष्ट्र राज्य, पुणे
४. सर्व विभागीय सहनिबंधक, सहकारी संस्था
५. सर्व जिल्हा उपनिबंधक, सहकारी संस्था
६. मुख्य कार्यकारी अधिकारी व सचिव, दि महाराष्ट्र अर्बन को-ऑप बँक्स फेडरेशन लि., भारतीय क्रिडा मंदीर, ४ था मजला, पी.बी.नं.७१२०, वडाळा, मुंबई - ४०० ०३१.
७. अध्यक्ष, महाराष्ट्र स्टेट को.ऑप. बँक असोसिएशन लि., मुंबई
८. निवड नस्ती.

प्रत माहितीस्तव -

- १ मा. मंत्री (सहकार) यांचे खाजगी सचिव, मंत्रालय, मुंबई - ३२.
- २ मा. राज्यमंत्री (सहकार) यांचे खाजगी सचिव, मंत्रालय, मुंबई - ३२.
- ३ मा. प्रधान सचिव (सहकार) यांचे स्वीय सहायक, सहकार, पणन व वस्त्रोद्योग विभाग, मंत्रालय, मुंबई-३२

"सामोपचार परतफेड योजना"

योजनेची वैशिष्ट्ये :

०१. सदर योजना ही महाराष्ट्रातील सर्व नागरी सहकारी बँकाना लागू करता येईल.
०२. सदर योजना ही महाराष्ट्र सहकार कायदा व नियम, बँकिंग रेग्युलेशन ॲक्ट, रिझर्व बँक ऑफ इंडिया यांनी एकरकमी परतफेड योजनेसाठी लागू केलेली मार्गदर्शक तत्वे व राज्याच्या सहकार विभागातर्फे या संदर्भात वेळोवेळी प्रसिध्द करण्यात आलेली परिपत्रके यांच्या अधीन राहून तयार करण्यात आलेली आहे.
०३. सदर योजना ही "आदर्श योजना" (Model Scheme) असली तरी या योजनेत बदल करण्याचा अधिकार नागरी सहकारी बँकाना असणार नाही. मात्र, ही योजना स्विकारावयाची अथवा नाही, याबाबत निर्णय घेण्याचे संपूर्ण स्वातंत्र्य या बँकाच्या संचालक मंडळास राहिल.
०४. सदर योजना स्विकारल्यानंतर ती सर्व कर्जदारांना, कोणताही भेदभाव न करता समान पध्दतीने लागू करण्याचे बंधन बँकावर राहिल.
०५. या योजनेअंतर्गत, कोणत्याही क्षणी (any point of time) संबंधित अनुत्पादक कर्ज खात्याच्या "संशयित - एक" (Doubtful -One) पर्यंतच्या लेजर बॅलन्स व त्यावरील व्याजात सूट दिली जाणार नसल्याने, या योजनेअंतर्गत तडजोड केलेल्या खात्यांना महाराष्ट्र सहकार नियम १९६१ चे नियम ४९ अंतर्गत नमूद केलेली निर्लेखनाची प्रक्रीया लागू होणार नाही.
०६. या योजनेअंतर्गत तडजोड केलेल्या खात्यांसंबंधातील सर्व माहिती, पुढील वार्षिक सर्वसाधारण सभेस, विषयपत्रिकेवरील स्वतंत्र विषयाद्वारे देण्याचे बंधन बँकावर राहिल. त्यामध्ये तडजोड झालेली एकंदर खाती, त्यांची एकंदर मंजूर रक्कम, संबंधित खात्यावर आजपर्यंत आकारलेले एकूण व्याज, आजपर्यंतचे थकीत व्याज, आजपर्यंत वसूल झालेली रक्कम, बँकेने दिलेली एकूण सूट, सूट दिलेल्या व्याजाचे एकूण वसूल झालेल्या व थकीत अशा एकत्रित व्याजाशी असलेले प्रमाण इ. माहिती वार्षिक सर्वसाधारण सभेस देणे आवश्यक आहे.
०७. सदर योजना प्रसिध्द झाल्यापासून, पूर्वी दि.०९/०५/२००७ रोजी, शासन निर्णय क्रमांक - युआरबी-१८०७/ प्र.क्र.२६३/७-स अन्वये महाराष्ट्र शासनाने रिझर्व बँकेच्या मार्गदर्शक तत्वांनुसार बँकानी राबवावयाच्या एकरकमी कर्जपरतफेड योजनेस दिलेली मुदतवाढ आपोआपच रद्द होईल.
०८. या योजनेअंतर्गत आजी संचालक व त्यांचे नातेवाईकांना दिलेल्या कर्जांना सवलत देता येणार नाही, परंतु माजी संचालक व त्यांचे नातेवाईकांना दिलेल्या कर्जांना रिझर्व बँक ऑफ इंडियाच्या पूर्वपरवानगीने सवलत देता येईल.
०९. या योजनेअंतर्गत कोणत्याही परिस्थितीत लेजर बॅलन्समध्ये सूट देता येणार नसल्याने, येणे व्याजात दिलेल्या सूटीकरीता तरतूद करण्याची आवश्यकता असणार नाही.
१०. बँकांच्या सोयीसाठी तडजोडीचा फॉर्म्युला उदाहरणासहीत व इतर अर्जांचे नमुने सोबत जोडले आहेत.

पात्रता

०१. या योजनेची Cut off date दि. ३१.०३.२००५ ही राहिल. म्हणजेच, रिझर्व बँक ऑफ इंडिया यांच्या त्या त्या वेळच्या नियमांनुसार दि.३१.०३.२००५ अखेर जी कर्जखाती अनुत्पादक कर्जाच्या संशयित (Doubtful) अथवा त्यापुढील वर्गवारीत समाविष्ट केलेली असतील अशा सर्व कर्जांना ही योजना लागू होईल.

०२. ही योजना खालील कर्जांना लागू होणार नाही.

अ) संचालक व त्यांच्या नातेवाईकांनी घेतलेली कर्जे.

(माजी संचालक व त्यांच्या नातेवाईकांना रिझर्व बँक ऑफ इंडियाच्या पूर्व संमतीने या योजनेअंतर्गत सवलत देता येईल.)

ब) फसवणूक व गैरव्यवहार करून घेतलेली कर्जे, जाणिवपूर्वक थकविलेली कर्जे.

क) मंजूर कर्जाचा विनियोग, कर्ज ज्या कारणांकरीता मंजूर केले असेल, त्या कारणांव्यतिरिक्त इतर कारणांकरीता केला असेल तर (Diversification of Funds)

ड) रु. १० कोटीच्यावरील कर्जे

इ) बँक व संबंधितांमध्ये न्यायालयासमोर तडजोड झालेली (Consent Decree) व नंतर थकीत झालेली कर्ज प्रकरणे.

०३. सवलत घेतल्यानंतर कर्जदार व त्यांच्या जामिनदारांवर येणारी बंधने

अ) संबंधित कर्जदार यांना पुढील सहा वर्षांपर्यन्त संबंधित बँकेकडून कोणत्याही प्रकारची कर्ज सवलत घेता येणार नाही.

ब) संबंधित कर्जदार यांना हे पुढील सहा वर्षे संबंधित बँकेतील कोणत्याही कर्जास / सवलतीस जामीन राहू शकणार नाहीत.

०४. या योजनेअंतर्गत खालील बाबींमध्ये सूट देता येईल.

वसूल न झालेला खालील खर्च :

अ) वसुली खर्च

ब) दंड व्याज

क) पोस्टेज व प्रत्यक्ष व्याजाव्यतिरिक्त लावलेला इतर सर्व प्रकारचा खर्च.

०५. या योजनेअंतर्गत खालील बाबींमध्ये सूट देता येणार नाही.

अ) संशयित (Doubtful) कर्जाच्या वर्गवारीत, ज्या तारखेस सदर कर्जाचा समावेश झाला असेल त्या तारखेस असलेली येणे रक्कम म्हणजेच, लेजर बॅलन्स व त्या दिवसांपर्यन्तचे येणे व्याज अशी एकूण रक्कम.

ब) जाहिरातीसाठी झालेला खर्च.

०६. अर्ज करावयाची पध्दत

अ) सदर योजना ही दि. ३१.०३.२००८ अखेरपर्यन्त चालू रहाणार असल्याने, या योजनेअंतर्गत दाखल करावयाच्या अर्जाची शेवटची तारीख ही दि.२८.०२.२००८ ही असेल.

ब) अर्जदाराने अर्जासोबत त्याच्या थकीत कर्जखात्यावर doubtful-I च्या वेळी येणे असलेल्या (लेजर बॅलन्स + व्याज) एकूण रकमेपैकी ५% इतकी रक्कम अर्जासोबत बँकेत जमा करणे आवश्यक आहे.

क) अशा प्राप्त झालेल्या सर्व अर्जांवर संबंधित समितीने अथवा संचालक मंडळाने दि.३१.०३.२००८ पर्यन्त निर्णय घेणे आवश्यक आहे. मात्र, या योजनेअंतर्गत अर्ज प्राप्त झाल्यापासून ३० दिवसांचे आत संबंधितांना निर्णय कळविणे आवश्यक आहे. जर बँकेने अर्जदाराचा अर्ज नामंजूर केल्यास, नामंजूरीच्या कारणासहीत ३० दिवसांचे आत अर्जदारास कळविणे बँकेवर बंधनकारक राहील. तसेच अर्ज नामंजूर झाल्यास, अर्जासोबत भरलेली ५% रक्कम ही अर्जदाराच्या थकीत खात्यावर व्याजाऐवजी मुद्दलात बँकेने जमा करणे आवश्यक आहे.

०७. या योजनेची व्याप्ती :

अ) ही योजना सर्व प्रकारच्या कर्जांना व सवलतींना लागू होईल.

ब) कोणत्याही कायद्यांतर्गत कारवाई चालू असणाऱ्या व निकाली कर्जांना सुध्दा ही योजना लागू होईल.

क) जेथे अर्जदारास एकापेक्षा जास्त सवलती असतील व एखादे खाते अनुत्पादक झाले म्हणून इतर सर्व खाती संशयित (Doubtful -I) झाली असतील तर या योजनेअंतर्गत मिळणारी सवलत ही त्या समुह सवलतीपैकी जे खाते प्रत्यक्षात संशयित (Doubtful-I) असेल, त्याच खात्यास मिळेल.

०८. तडजोडीचा फॉर्म्युला :

अ) ज्या दिवशी संबंधित कर्ज हे संशयित (Doubtful) कर्जाच्या प्रथम वर्गवारीत (Doubtful -I) वर्गीकृत केले असेल त्या दिवशीचा लेजर बॅलन्स व येणे व्याज अशी एकत्रित रक्कम व मुद्दल रकमेवर बँकेने सरळ व्याज पध्दतीने व्याजाची आकारणी करावी. व्याजाचा दर ठरवितांना, सदर दर हा बँकेच्या गतवर्षीच्या आर्थिक वर्षाअखेरच्या आकडेवारीनुसार "कॉस्ट ऑफ डिपॉझिट" पेक्षा कमी नसावा व प्राईम लेंडिंग रेट" पेक्षा जास्त नसावा. मात्र, बँकेने ठरविलेला व्याजदर हा सर्वांना समान असेल.

ब) उपरोक्त व्याजदरानुसार तडजोडीची रक्कम ठरविताना, अर्जदाराच्या खात्यावर (Doubtful -I) च्या तारखेनंतर भरलेल्या रकमेचीही त्यास सर्वात शेवटी वजावट देण्यात यावी. मात्र, कोणत्याही परिस्थितीत (Doubtful -I) च्या दिवशी व्याजासहीत येणे असलेल्या रकमेपेक्षा कमी रक्कम घेवून बँकेस सदर खाते बंद करता येणार नाही.

क) अशा प्रकारे येणाऱ्या तडजोड रकमेच्या २५% रक्कम अर्जदाराने, बँकेने पत्र दिल्यापासून ३० दिवसांचे आत बँकेत भरणे आवश्यक आहे. या २५% रकमेत अर्ज करण्याच्या वेळी भरलेल्या रकमेचाही समावेश असेल.

ड) उर्वरित ७५% रक्कम अर्जदारांनी या नंतर ३० दिवसांचे आत भरावयाची आहे.

इ) अशाप्रकारे एकंदार ६० दिवसांत सर्व तडजोड रकमेचा भरणा अर्जदारांनी बँकेत करावयाचा आहे.

ई) जर उर्वरित ७५% रकमेचा भरणा करण्यास ६० दिवसांपेक्षा जास्त कालावधी आवश्यक असल्यास, अशा जादा कालावधीत अर्जदारास द.सा.द.शे.१३% दराने मासिक पध्दतीने, चक्रवाढ व्याजाने बँकेस व्याज द्यावे लागेल.

प) अशा जादा मुदतीचा कालावधी १२ महिने असेल व त्यानंतर उशिरा भरणा होणाऱ्या रकमेवर अर्जदारांना २% जादा दंड व्याज द्यावे लागेल, दंडव्याजासह रक्कम भरण्यासाठी अजून १२ महिन्यांचा जादा कालावधी देता येईल. अशा प्रकारे पैसे भरण्याचा एकूण कालावधी जास्तीत जास्त २४ महिन्यांचा असेल.

फ) वरीलप्रमाणे जास्तीत जास्त २४ महिन्यांत तडजोड रकमेचा भरणा न केल्यास, अर्जदारास दिलेली सवलत रद्द करण्याचा अधिकार बँकेस राहिल व नियमित व्याजासह व इतर सर्व खर्चासहीत सर्व येणे रक्कम वसूल करण्याचा अधिकार बँकेला राहिल.

०९. बँकांनी पाळावयाची बंधने :

अ) योजनेप्रमाणे, पात्रता धारण करणाऱ्या सर्व कर्जदारांना सदर योजना बँकांनी समानतेने लागू करावयाची असून, कर्जदारांमध्ये भेदभाव करण्याचा अधिकार बँकेला असणार नाही.

ब) तडजोड रकमेचा भरणा हा अर्जदारांनीच करावयाचा असून, दुसऱ्यांच्या नावावर नवीन कर्जमर्यादा मंजूर करून, त्याचा विनियोग तडजोड रक्कम भरण्यास करणे अथवा त्यास संमती देणे यास संचालक मंडळास जबाबदार धरून, सहकार कायद्यांतर्गत कारवाई करण्यात येईल.

क) यासाठी बँकेने "स्वतंत्र उप समिती " स्थापन करावयाची असून, बँकेचे अध्यक्ष/ प्रशासक, (बँकेवर प्रशासक असल्यास २ अधिकारी) दोन / तीन संचालक व मुख्य कार्यकारी अधिकारी हे या उप समितीचे सदस्य असतील.

१०. योजनेची मुदत :

या योजनेची मुदत दिनांक ३१ मार्च, २००८ पर्यंत राहिल.

परिशिष्ट - अ
"तडजोडीचा फॉर्म्युला "

अर्जदाराची कर्जखाती :-

१	गृहकर्ज	- मंजूर मर्यादा	- रु.१० लाख	स्टँडर्ड असेट
२	व्यवसायासाठी	- मुदत कर्ज	- रु. ५ लाख	दि.१५.०७.२००३ रोजी -संशयित -एक" (Doubtful -One)
३		रोखपत मर्यादा	- रु. ३ लाख	सब स्टँडर्ड
४		तात्पुरती उचल	- रु. १० हजार	थकीत - सब स्टँडर्ड
		एकूण	- रु. १८ लाख १० हजार	

वरील उदाहरणामध्ये सर्वच खात्यांवर "संशयित -एक " नुसार तरतूद करणे आवश्यक असली तरी "सामोपचार परतफेड योजने" साठी केवळ व्यवसायासाठी घेतलेले मुदत कर्जच पात्र ठरेल.

मुदत कर्ज :

१. मंजूर रक्कम रु. ५ लाख.
२. "संशयित -एक " (Doubtful -I) ची तारीख १५.०७.२००३
३. **D-1** चा लेजर बॅलन्स व त्या दिवसांपर्यन्तचे येणे व्याज अशी एकत्रित रक्कम
रु.७,६३,५००/-
४. **D-1** नंतर भरणा केलेली रक्कम रु. ५८,०००/-
५. तडजोडीकरीता बँकेने देऊ केलेला सवलतीचा व्याज दर ८ %.

तडजोडीचा फॉर्म्युला -(सेटलमेंटची तारीख- ०१/०३/२००७)

१) D- 1 ची येणे रक्कम	- रु. ७,६३,५००=००
२) अधिक (+) दि.१५/७/२००३ ते दि.३१/३/२००७ पर्यन्तचे द.सा.द.शे.८% प्रमाणे सरळ व्याज	- रु.२,८३,१३१=००
३) अधिक (+) जाहिरात खर्च	- रु. ३०,२००=००
एकूण -	रु.१०,७६,८३१=००
४) वजा(-) D-1 नंतर भरणा केलेली रक्कम	- रु. ५८,०००=००
तडजोड रक्कम	- रु.१०१८,८३१=००

भरणा करावयाच्या रकमेचा तपशील :

अ) अर्जासोबत करावयाच्या रकमेचा भरणा (रु.७,६३,५००/- च्या ५%)	- रु. ३८,१७५=००
ब) पत्र मिळाल्यापासून ३० दिवसांचे आज भरावयाची रक्कम (तडजोड रकमेच्या २५% वजा सुरुवातीचा भरणा)	- रु.२,१६,५३२=७५
क) पुढील ३० दिवसांत भरावयाची उर्वरित ७५% रक्कम	- रु.७,६४,१२३=२५
ड) जर वर कलम "क" मध्ये नमूद केलेली रक्कम,अर्जदाराने १२ मासिक हप्त्यांत भरावयासाठी सवलत मागितल्यास, त्यास संबंधित रकमेवर द.सा.द.शे.१३ % दराने मासिक पध्दतीने,चक्रवाढ व्याज लावावे.	

- इ) कोणताही हप्ता भरण्यास उशीर झाल्यास त्यास
द.सा.द.शे.२% दराने दंड व्याज आकारावे.
- ई) योजनेतील अटी व शर्तीचे पालन न केल्याने
जर बँकेने सदर सवलत रद्द केल्यास अर्जदाराने
भरणा केलेली २५% रक्कम ,संबंधित खात्यावरील
येणे व्याजात वसुल न करता,मुदलात वसुल
करावी.

परिशिष्ट - ब
" अर्जदाराने करावयाच्या अर्जाचा मसुदा "

दिनांक -

प्रति,

मा.मुख्य कार्यकारी अधिकारी
----- नागरी सहकारी बँक लि.

विषय : "सामोपचार परतफेड योजने" अंतर्गत सवलत मिळणेबाबत विनंती
अर्ज.

संदर्भ : माझे थकीत कर्जखाते क्र.-----शाखा-----

महोदय,

माझे उपरोक्त संदर्भित कर्जखाते थकीत असून, बँकेच्या पुस्तकात अनुत्पादक कर्जाच्या "संशयित -एक " **"(Doubtful-One)** या वर्गवारीत वर्गीकृत केलेले आहे.

सदर कर्जखात्यावरील येणे रक्कम मला "सामोपचार परतफेड योजने " अंतर्गत भरावयाची असून, या योजनेअंतर्गत मी देय असणारी रक्कम मला त्वरित कळवावी.

मी,----- शपथपूर्वक सांगतो की, " सामोपचार परतफेड योजने " च्या सर्व अटी व शर्ती मी वाचल्या असून, त्या मला मान्य आहेत व मी त्यांचे पालन करण्याची हमी देतो.

मी केलेल्या या अर्जास, माझ्या कर्जास जाचिमिनदार असलेल्या सर्वांची मान्यता आहे.

सदर योजनेतील अटीनुसार,अर्जासोबत मी माझ्या संबंधित कर्जखात्यावर **D-1** रोजी येणे असलेल्या लेजर बॅलन्स + त्या दिवसांपर्यन्तचे येणे व्याज अशा रु.----- इतक्या येणे रकमेच्या ५% म्हणजेच रु.-----चा डिमांड ड्राफ्ट/ पे-ऑर्डर सोबत जोडत आहे/ रोख भरणा केलेला आहे.

तरी माझ्या अर्जाचा सहानुभूतिपूर्वक विचार करावा, ही विनंती.

कळावे,
आपला विश्वासू,

सही
(अर्जदाराचे नांव)

कर्ज खाते क्र.-----

शाखेचे नांव-----

परिशिष्ट - क
"मंजूरी पत्राचा मसुदा "

प्रति,

दिनांक -

अर्जदार

विषय : "सामोपचार परतफेड योजने "अंतर्गत सवलत

संदर्भ : १ आपला दिनांक / / रोजीचा विनंती अर्ज.

२ आपले थकीत कर्जखाते क्र.-----शाखा-----

महोदय/महोदया,

आपल्या उपरोक्त संदर्भित अर्जानुसार, " सामोपचार परतफेड समितीने / संचालक मंडळाने, दि. / / रोजीच्या सभेतील ठराव क्र.----- नुसार आपणांस "सामोपचार परतफेड योजने" अंतर्गत रु.----- इतकी "तडजोड रक्कम " (Settlement Amount) निश्चित केली असून, या पोटी आपण अर्जासोबत भरलेली रक्कम रु.----- बँकेस दिनांक / / रोजी प्राप्त झाली आहे. उर्वरित रकमेचा भरणा आपण पुढीलप्रमाणे करावयाचा आहे.

अ.क्र.	तपशिल	रक्कम रुपये
अ)	तडजोड रकमेच्या २५% रक्कम वजा अर्जासोबत आगाऊ भरणा केलेली रक्कम	रु.-----
ब)	दि. / / पूर्वी उर्वरित ७५% रक्कम	रु.-----

वर कलम "ब" मध्ये नमूद केलेल्या रकमेचा भरणा करण्यास आपणांस मुदत हवी असल्यास, बँकेकडे तसा स्वतंत्र अर्ज, सदर पत्र मिळाल्यापासून पाच दिवसांचे आत करावा, ही विनंती.

कळावे,

आपला विश्वासू,

सही

(प्राधिकृत अधिकारी)

----- नागरी सहकारी बँक

सोबत : तडजोड रकमेची गणिते (calculation) व शासनाच्या आदर्श योजनेची प्रत जोडत आहोत.

परिशिष्ट - ड

वार्षिक सर्वसाधारण सभेसमोर द्यावयाची माहिती "

विषय : महाराष्ट्र शासनाच्या " सामोपचार परतफेड योजने " अंतर्गत
सवलत दिलेल्या थकीत कर्जखात्यांची माहिती घेणे व संचालक
मंडळाच्या निर्णयाची नोंद घेणे.

अ) तडजोड झालेल्या एकूण कर्जखात्यांची संख्या रु-----	
ब) एकंदर मंजूर रक्कम	:रु-----
क) बँकेने केलेली तरतूद	:रु-----
ड) संबंधित खात्यांवर आजपर्यन्त आकारलेले एकूण व्याज	:रु-----
इ) संबंधित खात्यांवर आजपर्यन्तचे थकीत व्याज	:रु-----
ई) आजपावेतो वसुल झालेली रक्कम	:रु-----
प) आजपर्यन्तची एकूण येणे रक्कम	:रु-----
फ) बँकेने दिलेली येणे व्याजातील एकूण सूट	:रु-----
ग) बँकेचा फायदा(मिळालेले व्याज अधिक उपलब्ध होणारी तरतूद)	:रु-----
घ) या योजनेनुसार दि.३१/३/ अखेर वसुल झालेली रक्कम	रु-----

टिप- सदर विषय हा केवळ नोंद घेण्याचा असल्याने यासंबंधी "सूचक व अनुमोदक " घेऊन
ठराव मंजूर करण्याची आवश्यकता नाही.

